

Røða í sambandi við at Kærleikskúlan 2019 verður avdúkað

Steinprent 6. desember 2019 kl. 14.00

Góðan dagin øll somul,

Takk fyri at eg var boðin her í dag at siga nøkur orð, nú ársins kærleikskúla hjá Dugna verður avdúkað, og samstundis sum tað verður varpað ljós á eitt gott átak, sum hevur viðurkenning uppiborna.

\*

Í september tók eg við sum landsstýriskvinna í almannamálum. Eitt tað fyrsta, sum eg, sum landsstýriskvinna, var við til, var, at eg var boðin til eina móttøku hjá Dugna.

Og sum eg eri glað fyri akkurát hetta – tí eg kundi ikki fingið eina betri og meira lívsjáltandi byrjan í hesum týðandi sessi.

Móttøkan varð hildin í sambandi við at ein lærlingur hevði lokið lærutíðina og hevði fingið prógv sum krambakvinna.

Og hon hevði longu fingið eitt dreymastarv í einum handli, har hon kundi brúka sínar førleikar, sum hon hevði fingið í lærutíðini á Dugna.

Ein sólskinssøga, og eitt váttan um, at tað ber til at broyta lívsins gongd, tá tú fært rætta stuðulin, og fólk trúgva uppá teg og duga at síggja, hvat tú megnar, og styrkir hesar førleikar.

\*

Hetta hava tit, sum arbeiða á Dugna, prógva ferð eftir ferð.

Tit hava av sonnum hjarta á røttum stað og brenna fyrri tí, tit gera – at hjálpa fólki aftur á arbeiðsmarknaðin.

\*

Nú nærkast jólini av álvara, og hetta er ein kærleikstíð.

Vit gleðast; vit hava ynski um at vera saman við okkara kæru; og at gleða hvønn annan – tí hetta er tað, sum alt snýr seg um.

Kærleikskúlan, sum verður avdúkað á hvørjum ári stutt fyrri jóli, er fyrri nógv blivin ein jólakúla – eitt vakurt prýði og ein vøkur og góð gáva.

Fyri mong er hon vorðin eitt samliobjekt, sum summi hava frammi, alt árið. Onnur pakka hana niður saman við jólapyntinum, at taka fram aftur næstu jóli, og sum aftur spreiddir gleði og góð minnir.

Við kærleikskúluni sameinir Dugni list og vælgerandi endamálar.

Arbeðsfólki á Dugna gleða seg á hvørjum ári til at fara undir at pakka kærleikskúlurnar, og hetta er eitt arbeiði, sum gevur teimum meining – tí tað er ein hægri meining við kærleikskúluni.

Árliga Kærleikskúlan er ein kærkomin áminning um, at tað er í lagi, at vit eru ymisk – vit eru øll serstøk – og at rúm skal vera fyri øllum í okkara samfelagi.

Á henda hátt er árliga Kærleikskúlan eisini ein rúmlig ímynd av øllum tí virkseimi, sum Dugni stendur fyri og átekur sær.

Til stuttleika kann eg nevna, at eg sjálv eisini einaferð havi fingið eina kærleikskúlu, og hetta var ein gáva frá lögtingskvinnuni Bjørt Samuelsen, so hon røkkur eisini tvørtur um floksmørk.

\*

Eg fari at enda at takka Dugna fyri tað arbeiðið, sum tit øll gera fyri at skapa góðar liviumstøður hjá fólki við skerdum vinnuførleika, og takk fyri, at tit við hesum átaki varpa ljós á hetta týðandi evni.

Nú ársins Kærleikskúlu verður avdúkað eru vit spent at vita, hvat listafólk í ár hevur fingið heiðurin at prýða hana, og hvussu ársins kærleikskúla sær út.

Eisini eru vit spent at fáa at vita, hvør verður vald, sum ein virðilig fyrimynd, sum Ása Olsen, stýrisforkvinna, fer at handa fyrstu Kærleikskúluna í ár.

Takk fyri at tit lýddu á!  
Elsebeth Mercedis Gunnleygsdóttur  
Landsstýriskvinna í almannamálum